

ሰንበት ዘመፃጉዕ ጾም ቧ

(18 የካቲት 2008 ዓ.ም.) (3/27/16)

እንተ ዘይተነሳሕኩም ኩላትኩም ከምኦም ኸትጠፍኡ ኢኹም!

መዝሙር: አምላኩሰ ለአዳም #

ንባባት: 1ቆሮ 10:1-12፥ ያዕ 4:1-11፥ ግ.ሐ. 24:1-21፥ ሉቃስ 13:1-9

ሰብከት: እግዚአብሔር ይረድኦ ውስተ ዓራተ ሕግሙ፥ ወይመይጥ ሎቱ ኩሎ ምስካቢሁ እምደጭ፤ አንሰ እቤ እግዚአ ተሳላላ፤ “ሓሚሙ ምስ ደቀሰ እግዚአብሔር ይድግ፤ ካብ ሕግሙ ድግ የሕውዮ፤ አነኸአ ኦ ጎይታይ በዲለካ እየ እሞ ምሓረኒ ካብ ሕግሙይ ከአ አሕውየኒ” መዝ. 41:3~4።

መዝሙር: “ንአዳም አምላኹ ሰንበት ንዕረፍቲ ሰርዐ አይሁድ ንኢየሱስ ብናይ መን ስልጣን ኢኻ እዚ እትገብር ዘሎኻ በልዎ፤ ንሱ ኸአ አነ እገብር አሎኹ ንሰኹም ከአ ብግብረይ እመኑ፤ አነ ጎይታ ሰንበት እየ፤ ንምሕረት ከአ አብአ እየ ንአይ አብ ምድሪ ሓጢአት ክሓድግ ተፈቂዱለይ እዩ። ናጽነት ክሰብኸ ንዕዉራት አዲንቶም ክብርሃሎም ከአ አቦይ ልኢኹኒ እየ” ዝብል እዩ።

ሰንበት ዘመፃጉእ ኃጢአትና ክንሳሕ ኣብ አምላኽ ክንቀርብ እሞ ፍቕሪ አምላኽ አስተማቂርና አፍረይቲ ክንከውን ዘዘኻኸር ሰንበት እዩ። ሓደ ካብ መለልዩ ዘመና ኃጢአትን ዘይኃጢአትን ከም ሓደ ገርካ ምርአይ። ሰባት ከይተነስሑ ኣብ መንበረ ኑዛዜ ከይቀረቡ ዓመታት ይቆጽሩ ዝገደደ ኸአ ምስ ኃጢአቶም ከለዉ ሥጋኡ ወደሙ ይቕበሉ። ቅ. ጳውሎስ ብዛዕባዚ ከስተምህር እንከሎ “ከይተገብአ እንጌራ ጎይታ ዝበልዕ ወይስ ጽዋእ ጎይታ ዚሰቲ ኣብ ናይ ጎይታ ሥጋን ደምን እዩ ዚዕግብ፤ እምብኣር ሰብ ካብዚ እንጌራ እዚ ቕድሚ ምብልዑን ካብዚ ጽዋዕዚ ቅድሚ ምስታዩን ርእሱ ይመርምር፤ ከመይ ሥጋ ጎይታ ምጳኑ ፈልዩ ኸይፈለጠ ዚበልዕን ዚሰትን ኣብ ገዛእ ርእሱ ፍርዲ እዩ ዜምጽእ” (1ቆሮ 11:27-29) እናበለ አፍልጦናን ምስንዳውናን ክሳብ ክንደየና ከም ዝግባእ ይነግረና። ኣብ አኩቴተ ቍርባን ዘእግዚእትነ ማርያም “መዓዛ ቅዳሴ” ነዚ ክገልጽ እንከሎ “ዘሕርቕን ዝተቐየመ እንተሎ አይቕረብ፤ ርእሱ ዘርከሰ ነፍሱ ዘየንጽሐ ሰብ እንተሎ ይከልከል፤ ሕግቕ ዝሓስብ ትእቢት ዝዛረብ እንተሎ ይትአለ” እናበለ ብኸመይ ዝበለ መንፈስ ኣብ መአዲ ቅ. ቍርባን ክንቀርብ ከም ዘሎና ይነግረና።

ማእከል አስተንትኖና ነዚ ናይ ሎሚ ሰንበት እምብኣር ንስሓ እዩ። ኣብ ዘመነ ጾም ሓደ ካብቲ ቀንዲ እንገብሮ ብኃጢአትና ተአሚና ኣብ መንበረ ንስሓ ቀሪብና ክንእመን እሞ “ብእከየ ወበ ዓቢይ እከየ” እናበልና ክነጽሕ። ቤተ ክርስቲያን ሎሚ እውን ኣብ ጉዕዞ ጾምና ብቕንዕናን ቅድስና ክንጉዓዝ ካብ ኃጢአትና ክነጽሕ ትሓተና ኣላ፤ ዕድል ትኸፍተልና ኣላ። ሎሚ ክርስቶስ ካብቲ ጳቂጡ ብርሃን ከዊሎ ኣብ ጸልማት ከም እንገብር ገሩና ዘሎ ክፍአትና ወጺእና ብርሃን መድኃኒና ክንውልዕ እሞ ደቂ ብርሃን ምጳና ክንምስክር ተደልዩ ኣሎ። ነቲ ተነስሑ ዝብል ዘሎ አምላኽ ክንሰምዕ ልብና ቀልብና ኣብኡ ንግበር።

አምላክ ሰብ ኣብኡ ክምለስ ብኃጢአት ክንሳዕ ምስ ጸውዑ እዩ ነዚ ዝገልጽ ኣብ ራእይ ከምዚ ዝብል ንረክብ “እንሆ ኣብ ኣፍደገ ደው ኢል ማዕጾ ሿሕጳሕ ኣብል ኣሎኹ፤ ሓደ እኳ ድምፀይ ሰሚኡስ ማዕጾ እንተ ኸፈተለይ፤ ናብኡ ኸኣቱ ምስኡ ኣብ መኣዲ ኸቅመጥ እየ። ንሱውን ምሳይ ኪቕመጥ እዩ” (ራእ 3:20) ይበለና።

ኣብ ገለ እዋናት ብኃጢአትካ ምንሳሕ ከም ዘይጠቅም ግዚኡ ዝሓለፎ ፋሽን ገርና ንርእዮ ኢና። እንተ ኹነ ኣብ ድሕነትና ቀንዲ ነገር እዩ። ጸጋ አምላክ ኣባና ዝወርድ ብንስሓ ኃጢአትና ጥራሕ እዩ። ንስሓ ክንብል ከሎና ነቲ ዝገበርና ክፉእ ነገር ተጋግዮ ኣቢሰ ኢልና ክንእመን እሞ እቕረታ ሓቲትና ካልኣይ ጊዜ ኣብኡ ከይንምለስ ጽኑዕ ቁርጽ ፍቓድ ምግባር ማለት እዩ። ፍጹም ንስሓ ምሕረት ኃጢአትን ፍቕሪ አምላክ የውርደልና ከምኡ ሓዲስ ሕይወት ከም እንለብስ ገሩ ሰላም ቅሳነት የውርደልና።

ስለምንታይ እዩ ሰብ ከይተንስሓ ዝነብር ወይ ክንሳሕ ክእምን ዘይደሊ? እቲ ምኽንያት ብዙሕ እዩ። ገለ እዋን ዘይምፍላጥ አምላክ ምሓሪ እዩ ዓቕመይ ድኻመይ ይፈልጦ እዩ ክነግሮ ኣየድልዮን ዝብሉ ኣለዉ። ንአምላክ ብቕጥታ ዘይረክብ እንታይ ካህን ኣድለየኒ? ዘይ ደጊመ ኣብኡ ክምለስ እየ ስለዚ ደጋጊምካ ኣብ ሓደ ዓይነት ኃጢአት ምውራድ ኣድኪሙኒ እናተባህለ ምንዛዝ ምንስሓ ይሓድግዎ። ገለ ኸኣ ትዕቢት ኣጥቂዕዎም ነዚ ኃጢአተይ ከመይ ኢል ንካህን ክነግሮ ይፈልጡኒ እንድዮም ካብ ነዚ ምንዛዝ ሱቕ ዘይብል ኢልና ከይተናዘዝና ንነብር እዚ ኸኣ ምስ አምላክ ዘሎ ርክብ ቀቲሉ ብዘይ ጸጋ አምላክ የንብረና። ቅ. ያዕቆብ “ምእንቲ ክትሓውዩ ንሓድሕድኩም ኃጢአትኩም ተናዘዙ” (ያዕ 5:16) ይብል። ማቴ 5:23-24 ዘሎ እንተ ኣንብብና ኸኣ ክንምሓር እንተ ደሊና ምስ ሓውና/ሓፍትና ዘሎ ርክብ መጀመርያ ክነዓሪ ከምዝግባእ ይነግረና። “መባእና ኣብ ደገ ሓዲግና ምስ ሓውናን/ሓፍትናን ክንዕረቕ እዩ ዝደልየና” ድሕሪኡ ኣብ አምላክ ንቕርቡ። ካብ እንርእዮ ሓውና ፈሪህና ወይ ሓፊርና ነቲ ብዓይንና ዘይንርእዮ አምላክ ክነታልል ኣይንፈትን። ስለዚ ደፊርና ብኃጢአትና ተአሚና ክንናዘዝ ይግብእና ሽዑ ምሉእ ምሕረት ንቕበል።

ኣብ ኃጢአት ዝነብር ሰብ ቅሱን ኣይ ኮነን ኣብ ሰንፈላል እዩ ዝነብር፤ ቅሱን ስለ ዘይኮነ ንርእሱን ንካልኦትን ከፍቅር ኣይክእልን እዩ። ልኡኽ ድያብሎስ ኮይኑ ንኹሉ ክህውኽ እዩ ዝደሊ። ኣብ ዓቢ ኃጢአት ዝነብር ሰብ ጨካን ንክፍኣትን ዓመጽን ድሕር ዘይብል እዩ ምኽንያቱ ኣብ መንፈሱ ዝዘለዎ ዘሎ መንፈስ ድያብልስ ስለ ዝኾነ። ኣብ ከምዚ ዓይነት ሕይወት ዝነብር ነጻነቱ ዝተገፈ ንሓቅን ርትዕን ሓዲጉ ንሓሶት ንዓመጽ ከም ቀንዲ መጋበሪ ገሩ ንሰባት ክጉድእ ይነብር። ሰይጣን ዝተዓወተሉ ሕልና ኣብኡ ጽቡቕ ክንጽብ የብልና ምኽንያቱ ወሪስዎ/ዋ ዘሎ “ኣቡሃ ለሓሰት” ስለ ዝኾነ። ናይ ሎሚ ቃል ከካብ ሸፊትናዮ ዘሎና ክንወጽእ እሞ ጎደና ሓርነት ክንምርሽ ከም ዘሎና ዘዘኻኸር እዩ።

ኣብ ኦሪት ዘፀአት 3: 1-15 ዘሎ እንተ ኣንብብና እግዚአብሔር ንሙሴ ንህዝቡ ካብ ባርነት ከውጽኦም ልኡኹ ኮይኑ ክነግሮም ከም ዝጸውዖ ነንብብ። ግፍዒ ህዝቦይ እርእዮ ኣሎኹ ኣውያቶም ኣባይ በጺሑ ኣሎ ስለዚ ተለኣኸኒ ካብቲ ሕሱም ባርነት ክወጽኡ ኢናበለ ክሰዶ ንርእኢ። ሎሚ ንነፍሲ ወከፍና አምላክ ኣብዚ ጸም ቧ ልኡኹ ይሰደልና ኣሎ ካብቲ ባራዩ ክፍኣትና ገሩና ዘሎ ሓራ ክንወጽእ። ብቤተ ክርስትያኑ ገሩ ምስጢረ ንስሓ ሰሪዑልና ተንስሑ እናበለ ልኡኻቱ ገሩ ይልምነና ኣሎ።

ኣብ ቀዳመይቲ ንባብና ቅ. ጳውሎስ ሳዕበን ናይ እቲ ኩሉ ብድላይና ኣንጻር አምላክ እንገብሮ የዘኻኸረና። እስራኤላውያን ንአምላክ ከሓጉስዎ ስለ ዘይ ከኣሉ ኣብ በረኻ ሲና ከምዝተረፉ ማለት ኣንጻር አምላክ ኃጢአት ስለ ዝገበሩ ተቐጺዮም እናበለ ንነፍሲ ወከፍና መጠንቀቕታ ይህበና

“እዚ ኹሉ መለበሚ ክኸውን እዩ ዝበጽሖም፤ ንኣና እቲ መወዳእታ ዘመናት ንዘርከብናውን ንተግባሩ ኪኾነና እዩ ዝተጻሕፈ” (1ቆሮ 10:11) ይብላና። ኣብ ሰብ ሮማ ዝጻሓፎ ትኽ ኣቢሉ ይዛረቦ “ዓስቢ ኃጢአት ሞት እዩ፤ ውህበት ጸጋ ኣምላኽ ግና ብክርስቶስ ኢየሱስ ኅይታን ናይ ዘለዓለም ሕይወት እዩ” (ሮሜ 6:23) ይብላና።

ኣብ ናይ ሎሚ ወንጌል ኢየሱስ ብዛዕባ ንስሓ ክዛረብ እንከሎ ብቐጥታ ኣነጺሩ እዩ ዝዛረብ። “እንተ ዘይተነስሕኩም ክትጠፍኡ ኢኹም” ምናልባት ንገለ ሰባት ከምዚ ዝኣመሰለ ተሪር ዘርባ ካብቲ ፈቃርን መሓርን ክርስቶስ ክወጽእ ኣይ ክእልን እዩ ዝብሉ ክህልዉ ይክእል። እቲ ሓቂ ግን ክርስቶስ ነዘን ቃላት ክብል እንከሎ ፍቕሩን ምሕረቱን ኣይጎድልን እዩ። ነዚ ክብል እንከሎ ብዝያዳ ነቲ ንሕና ክንርእዮን ክንርድኦን ዘይንኽእል ከም ዝግደስን ዝሓልን እዩ ዝገልጽ። ንሱ ካብ ኃጢአትን ሳዕብናቱን ክንጥንቀቅ እሞ ዝተነስሐን ጽቡቕ ሕይወትን ክነብር እዩ ዝደሊ።

ሓደ ካብቲ ጽቡቕ ነገር ኣብዚ ናይ ሎሚ ሰንበት ካብ ዝሓለፈ ሕይወት ወለድናን ካብ ናይ ዝኣርእስና ጉድለታት ተማሂርና እናተነሳሕና ኣብ ኣምላኽ ክንምለስ ንሕተት ኣሎና። ካልኣይ ዕድል “ነቲ መሓርን ርሕሩሕን ፈቃርን ኣምላኽ” ክንልምን ይውሃበና ኣሎ። ኢየሱስ ተቢዕና ቆራጽ ውሳኔ ክንወስድ እሞ ሕይወትና ለዊጥና ብቕነዕ መገዲ ክንጉዳዝ ይሓተና ኣሎ። እዚ ጸዋዕታ ንንስሓ እዩ፤ ንኣምላኽን ንክማና ዝበለ ሰብ ዝበደልናዮ እቕረታ ክንሓትት፤ ነቲ ክፉእ ኣብ ልዕሊ ጽቡቕ ዝመረጽናዮ እንዝክረሉ፤ ነቲ ኣብ ኣምላኽ ዘሎና እምነት ተስፋ ዝቕረጽናሉን ጉድለት ዘርእናሉን ዘኪርና ምሓረና ተዓረቕና እንብለሉ እሞን እዩ።

ዕጉስ ርሕሩሕን ፈቃርን ኣምላኽ እንቋዕ ብድሓን መጻኹም ክብላና ኩሉ ጊዜ ኣፍደገ ምሕረቱ ምስ ከፈተልና እዩ። ኣብዚ ቅዱስ እሞን ጸም ከምዚ ይብላና “እዞም ብስመይ ዝተሰምዩ ህዝበይ ከኣ ትሕት እንተ በሉ፤ እንተ ለመኑ፤ ገጸይውን እንተ ደለዩ፤ ካብ ክፉእ መገዶም ድማ እንተ ተመልሱ፤ ሽቡ ኣነ ኻብ ሰማይ ክሰምዕ እዩ፤ ኃጢአቶም ከኣ ይቕረ ኻብለሎም ምድሮምውን ክፍውሱሎም እዩ” (2ዜና መዋዕል 7:14)። ዝተነስሐ ሕይወት ምሕረት፤ ርሕራሕ፤ ሕድገትን ድሕነትን ይስሕብ። ኣብ ሕይወት ተነሳሒ ተሓድሶን ተስፋን ሂቡ ንዝበለጸ መጻእን ሕውየትን ይመርሕ። ስለዚ ብሓቂ ብኃጢአትና እንተ ተነሳሕና ኣምላኽ ኃጢአትና ጥራሕ ኣይ ኮነን ዝሓድገልና የንጽሓና እውን።

ኣብ መወዳእታ ርሕራሕ ክንብል እንከሎና ምስኡ ምስቐይን ምፍቃርን የስምዕ። ኣብ ልዕሊ ዝውሃብ ርሕራሕን ምሕረትን ኣምላኽ ምስ ፍቕሩ ዝተተሓሓዘ እዩ። ከምቲ እስራኤላውያን ኣብ ግብጺ እንከለዉ ክንደይ ሓሲምዎም ይዋረዱ ከም ዝነበሩ ዝፈለጠ ንሕና እውን ኣብ ክንደይ ሕሰምን ባርነት ኃጥኣትን ክፍኣትን ከም እንነብር ዘሎና ይፈልጥ እዩ። ዓለምናን ሕይወትናን ብኃጢአት ተበላሽዩ ካብ ኣምላኽ ወጺእና ኣብ ነነድሕድና ኣሕዋት ቃኤል ኮና ከምዘሎና ንገረኒ ዘየድልዮ ጉዳይ ከምዘይኮነ ንኹሉ ብርሀ እዩ። ኣምላኽ ብፈልጢናን ከይፈለጥናን ብእንገብሮ ኃጢአት ኣብ ባርነት ከምዘሎና ይፈልጥ እዩ። ኣብ ገለ እሞን ጽቡቕ ሕይወት ክነብር ኢልና እንገብሮ ግን ዘይንዕወተሉ እውን ይፈልጥ እዩ። ስለዚ ኣብዚ ቅዱስ ጸም ኢየሱስ ምስ ነፍሲ ወከፍና ካብ ኃጢአት ነጻ ክንከውን ምሳና ክሳቕ እሞ ካብ ባርነት ኃጢአት ነጻ ክንከውን ድላዩ እዩ። ብንስሓና ርሕራሔኡን ምሕረቱን ፍቕሩን ተቐቢልና ዝነጽሐን ዝተሓደሰን ሕይወት ኣብዚ ዘመንን ኩንኡን ክንቅበል ኢና።

ናይ ሎሚ ሰንበት መልእኽቲ ኣምላኽ ብቃሉ ዝብላና ዘሎ፡

መጀመርያ እዚ እሞን ጸም ከምታ ዘይትፈሪ ኣም ክትፈሪ ዕድል ዝተዋህባ ብሕይወትና ሰናይ ክንፈሪ ክንልወጥ ክንሕደስ ካልኣይ ዕድል ዝውሃበና እሞን እዩ። ክርስቶስ እቲ ሰራሕተኛ

አታኸልቲ ኣብ ልብና ዝርከብ ንአምላኽ ዝግግትን ካብኡ ዘርሕቐና ነገራት ክኣሊ፥ ከጻናንጻን እሞ ፈረይቲ ክንኸውን ዝሕግዘና ነዚ ቅዱስ ጊዜ ክንጥቀመሉ ይደልየና ኣሎ።

ካልኣይ ኣብ ኃጢአት ምንባር ከሰክፈና ዘለዎ ጉዳይ እዩ። ክንሳሕ ኃጢአትና ክንናዘዝ ውዓል ሕደር ዝብሃል ጉዳይ ኣይ ኮነን፥ ዕለት ዕለት ኣቢስ እናበልና ክንሳሕ ኣብ መንበረ ኑዛዜ ተደፊእና ክነጽሕ ኣሎና። ምስ ኣኃጢአትና ከሎና ካብዚ ቅዱስ ቤት ኣይንውጻእ።

መወዳእታ ኣብ ኣእምሮና ክነሳድሮ ዘሎና “እግዚአብሔር ርኅሩኅን መሓርን እዩ፥ ንኸራ ደንጓዩ፥ ብምሕረት ድማ ምሉእ እዩ” መዝ. 103:8) ከም ዝኾነ እኣሚና ኣብ ኣምላኽ ንመለስ። ስለዚ ብሓጎስ ኣብኡ ቀሪብና ናይ ምስጋና መዝሙር እናዘመርናን ነቲ መወዳእታ ዘይብሉ ፍቕሩን ምሕረትን ዝገለጸልና ነምስግና።

ኣባ ንጉሠ ፍሥሓ